



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 21.05.2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിന്റെ, അവശേഷിക്കുന്ന രണ്ട് ഘട്ടങ്ങളിലേക്കുള്ള പ്രചാരണം രാജ്യത്ത് ഊർജ്ജിതമായി പുരോഗമിക്കുന്നു.
2. കേരള സർവകലാശാല സെനറ്റിലേക്ക് 4 അംഗങ്ങളെ നാമനിർദ്ദേശം ചെയ്ത ഗവർണ്ണറുടെ നടപടി ഹൈക്കോടതി റദ്ദാക്കി.
3. സംസ്ഥാനത്ത് അതിശക്തമായ മഴ തുടരും. 8 ജില്ലകളിൽ ഇന്ന് ഓറഞ്ച് ജാഗ്രത. പത്തനംതിട്ട, ഇടുക്കി ജില്ലകളിൽ നാളെ ചുവപ്പ് ജാഗ്രത. കേരളാതീരത്ത് ഇനിയൊരു അറിയിപ്പുണ്ടാകും വരെ മത്സ്യബന്ധനത്തിന് പോകരുതെന്ന് മുന്നറിയിപ്പ്.
4. ബിലീവേഴ്സ് ചർച്ച് പ്രഥമ പരമാധ്യക്ഷൻ മാർ അത്തനേഷ്യസ് യോഹാൻ മെത്രാപ്പോലീത്തയുടെ സംസ്കാര ചടങ്ങുകൾ നിരണത്ത് ഇന്ന് നടന്നു.
5. സംസ്ഥാനത്തെ മെഡിക്കൽ കോളേജുകളിലെ ചികിത്സാ പിഴവ് ചർച്ച ചെയ്യുന്നതിനായി ആരോഗ്യ മന്ത്രിയുടെ നേതൃത്വത്തിൽ നാളെ ഉന്നതതല യോഗം ചേരും.

6. ഐപിഎൽ ക്രിക്കറ്റ് പ്ലേ ഓഫ് മത്സരങ്ങൾക്ക് ഇന്ന് തുടക്കം.



പ്രചാരണം

ലോക്സഭാ തിരഞ്ഞെടുപ്പിന്റെ, അവശേഷിക്കുന്ന രണ്ട് ഘട്ടങ്ങളിലേക്കുള്ള പ്രചാരണം രാജ്യത്ത് ഊർജ്ജിതമായി പുരോഗമിക്കുന്നു. പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്രമോദി ഇന്ന് ഉത്തർപ്രദേശിലും ബിഹാറിലും പ്രചാരണ പരിപാടികളിൽ പങ്കെടുത്തു. വാരാണസിയിൽ 25,000ത്തിലേറെ വനിതകൾ പങ്കെടുത്ത പൊതു സമ്മേളനത്തെ ശ്രീ മോദി അഭിസംബോധന ചെയ്തു. കോൺഗ്രസ് ദേശീയ അധ്യക്ഷൻ മല്ലികാർജുൻ ഖർഗെ ഇന്ന് ഹരിയാനയിൽ തിരഞ്ഞെടുപ്പ് പരിപാടികളിൽ പങ്കെടുത്തു. മെയ് 25 നും, ജൂൺ ഒന്നിനുമാണ് ആറ്, ഏഴ് ഘട്ടങ്ങളിൽ വോട്ടെടുപ്പ് നടക്കുന്നത്. ജൂൺ നാലിനാണ് വോട്ടെണ്ണൽ.



ഗവർണ്ണർ - ഹൈക്കോടതി

കേരള സർവകലാശാല സെനറ്റിലേക്ക് 4 അംഗങ്ങളെ സ്വന്തം നിലയിൽ നാമനിർദ്ദേശം ചെയ്ത ഗവർണ്ണറുടെ നടപടി ഹൈക്കോടതി റദ്ദാക്കി. സർവകലാശാല സമർപ്പിച്ച പട്ടികയിൽ ഉണ്ടായിരുന്ന വിദ്യാർത്ഥികൾ നൽകിയ ഹർജിയിലാണ് ഹൈക്കോടതി ഉത്തരവ്. ഹർജിക്കാരുടെ ഭാഗം കൂടി പരിഗണിച്ച് ആറാഴ്ചയ്ക്കുള്ളിൽ സെനറ്റിലേക്ക് പുതിയ നാമനിർദ്ദേശം നടത്താൻ കോടതി നിർദ്ദേശിച്ചു. സർക്കാർ നിർദ്ദേശിച്ച രണ്ടുപേരുടെ നിയമനം ഹൈക്കോടതി ശരിവെച്ചു. സർവകലാശാല നിർദ്ദേശിച്ച എട്ട് പേരിൽ ഒരാളെയും പരിഗണിക്കാതെയാണ് ചാൻസലർ നാല് പേരെ നാമനിർദ്ദേശം ചെയ്തതെന്ന് ഉന്നത വിദ്യാഭ്യാസ മന്ത്രി ആർ.ബിന്ദു പ്രതികരിച്ചു.



മഴ മുന്നറിയിപ്പ്

സംസ്ഥാനത്ത് അതിശക്തമായ മഴ തുടരുമെന്ന് കേന്ദ്ര കാലാവസ്ഥാവകുപ്പ് തിരുവനന്തപുരം മുതൽ തൃശൂർ വരെയുള്ള 8 ജില്ലകളിൽ ഇന്ന് ഓറഞ്ച് ജാഗ്രത പ്രഖ്യാപിച്ചു. പത്തനംതിട്ട, ഇടുക്കി ജില്ലകളിൽ നാളെയും, ഇടുക്കി, പാലക്കാട് ജില്ലകളിൽ മറ്റന്നാളും ചുവപ്പ് ജാഗ്രതയാണ്. തിരുവനന്തപുരം, കൊല്ലം, ആലപ്പുഴ, കോട്ടയം, എറണാകുളം, തൃശൂർ, പാലക്കാട്, മലപ്പുറം ജില്ലകളിൽ നാളെയും ഓറഞ്ച് ജാഗ്രത നൽകിയിട്ടുണ്ട്. കേരളതീരത്ത് ഇനിയൊരു അറിയിപ്പുണ്ടാകും വരെ മത്സ്യബന്ധനത്തിന് പോകരുതെന്നാണ് മുന്നറിയിപ്പ്. ലക്ഷദ്വീപ്, കർണാടക തീരങ്ങളിലും മത്സ്യബന്ധനത്തിന് വിലക്കുണ്ട്. വിഴിഞ്ഞം മുതൽ കാസർഗോഡ് വരെ ഇന്ന് അതിശക്തമായ തിരമാലയ്ക്കും കടലാക്രമണത്തിനും സാധ്യതയുള്ളതിനാൽ മത്സ്യത്തൊഴിലാളികളും, തീരദേശവാസികളും ജാഗ്രത പാലിക്കണം.



മന്ത്രി കെ രാധാകൃഷ്ണൻ

സംസ്ഥാനത്ത് മഴ കനക്കുന്ന സാഹചര്യത്തിൽ പട്ടികവർഗ മേഖലകളിൽ ആവശ്യമായ സൗകര്യങ്ങളൊരുക്കാൻ മന്ത്രി കെ രാധാകൃഷ്ണൻ ഉദ്യോഗസ്ഥർക്ക് നിർദ്ദേശം നൽകി. മലയോര മേഖലകളിൽ മഴ കനക്കുന്നതോടെ പല ഊരുകളും ഒറ്റപ്പെടാനിടയുണ്ട്. ഈ സാഹചര്യത്തിൽ ട്രൈബൽ ഓഫീസർമാരും പ്രമോട്ടർമാരും ഊരുകൾ സന്ദർശിച്ച് ആവശ്യമായ നടപടികൾ സ്വീകരിക്കണമെന്നും മന്ത്രി നിർദ്ദേശിച്ചു.



മഴ-ഇടുക്കി (ഇൻട്രാ)

ഇടുക്കിയിൽ ഇന്ന് മഴ മാറി നിന്നത് ജനങ്ങൾക്ക് ആശ്വാസമായി. ഉച്ചക്ക് ശേഷം ഹൈറേഞ്ച് മേഖലയിൽ നേരിയ മഴ മാത്രമാണ് ലഭിച്ചത്.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണി.....

(ഹോൾഡ് - വോയിസ്)

കെ പി യോഹാൻ

ബിലീവേഴ്സ് ഈസ്റ്റേൺ ചർച്ച് പരമാധ്യക്ഷൻ മോറാൻ മോർ അത്തനേഷ്യസ് യോഹാൻ ഒന്നാമൻ മെത്രാപ്പോലീത്തയുടെ കബറടക്കം ഔദ്യോഗിക ബഹുമതികളോടെ നിരണം സെന്റ് തോമസ് ഈസ്റ്റേൺ കത്തീഡ്രലിൽ നടന്നു. ബിലീവേഴ്സ് ഈസ്റ്റേൺ ചർച്ച് അഡ്മിനിസ്ട്രേറ്റർ, സാമുവേൽ മോർ തിയോഫിലോസ് എപ്പിസ്കോപ്പ മുഖ്യകാർമ്മികത്വം വഹിച്ചു.

പള്ളിയിലെ മദ്ബഹായോട് ചേർന്ന് ഒരുക്കിയിട്ടുള്ള പ്രത്യേക കബറിലാണ് ഉച്ചയ്ക്ക് 1.15 ഓടെ കബറടക്കം നടന്നത്. ബിലീവേഴ്സ് കൺവൻഷൻ സെന്ററിൽ ഇന്നലെ മുതൽ നടന്ന പൊതുദർശനത്തിൽ ആയിരങ്ങൾ അന്തിമോപചാരം അർപ്പിക്കാൻ എത്തിയിരുന്നു.

ഉന്നതതല യോഗം

സംസ്ഥാനത്തെ മെഡിക്കൽ കോളേജുകളിലെ ചികിത്സാ പിഴവ് സംബന്ധിച്ച് ചർച്ച ചെയ്യുന്നതിനായി ആരോഗ്യ മന്ത്രി വീണാ ജോർജിന്റെ നേതൃത്വത്തിൽ നാളെ ഉന്നതതല യോഗം ചേരും. തിരുവനന്തപുരത്താണ് യോഗം ചേരുന്നത്. ആലപ്പുഴ, കോഴിക്കോട് മെഡിക്കൽ കോളേജുകളിലെ ഉന്നത ഉദ്യോഗസ്ഥർ യോഗത്തിൽ പങ്കെടുക്കും.

മഞ്ഞപ്പിത്തം

എറണാകുളം ജില്ലയിൽ മഞ്ഞപ്പിത്തം റിപ്പോർട്ട് ചെയ്ത സാഹചര്യത്തിൽ പുറത്തുനിന്നും ശീതളപാനീയങ്ങളും ഭക്ഷണവും കഴിക്കുമ്പോൾ കൂടുതൽ ശ്രദ്ധിക്കണമെന്ന് ജില്ലാ മെഡിക്കൽ ഓഫീസർ അറിയിച്ചു. മലിനമായ കുടിവെള്ളത്തിന്റെ ഉപയോഗം, പച്ചവെള്ളം കുടിക്കുന്ന ശീലം, പുറമേ

നിന്നുള്ള ഭക്ഷണത്തിന്റെയും ശീതളപാനീയങ്ങളുടെയും ഉപയോഗം, ശുദ്ധമല്ലാത്ത വെള്ളത്തിൽ നിർമ്മിക്കുന്ന ഐസിന്റെ ഉപയോഗം, ശുചിത്വക്കുറവ് എന്നീ കാരണങ്ങളാണ് പ്രധാനമായും കണ്ടെത്തിയിട്ടുള്ളത്. കല്യാണങ്ങൾക്കും മറ്റ് ചടങ്ങുകൾക്കും തിളപ്പിക്കാത്ത വെള്ളത്തിൽ തയ്യാറാക്കുന്ന വെൽക്കം ഡ്രിങ്കുകൾ നൽകുന്നത്, ചൂട് വെള്ളത്തോടൊപ്പം പച്ച വെള്ളം ചേർത്ത് കുടിവെള്ളം നൽകുന്നത് എന്നിവ രോഗം കൂടുന്നതിന് കാരണമാകുന്നുണ്ട് എന്നും ജില്ലാ മെഡിക്കൽ ഓഫീസർ പറഞ്ഞു.



ധനസഹായം

കോഴിക്കോട് കുറ്റിക്കാട്ടുരിൽ വൈദ്യുതഘാതമേറ്റ് യുവാവ് മരിച്ച സംഭവത്തിൽ കുടുംബത്തിന് 5 ലക്ഷം രൂപ അടിയന്തര ധനസഹായം നൽകാൻ തീരുമാനം. സംഭവുമായി ബന്ധപ്പെട്ട് ചീഫ് ഇലക്ട്രിക്കൽ ഇൻസ്പെക്ടർ സമർപ്പിച്ച പ്രാഥമിക റിപ്പോർട്ടിന്റെ അടിസ്ഥാനത്തിലാണ് വൈദ്യുതി മന്ത്രി നിർദ്ദേശം നൽകിയത്.



സ്റ്റാർട്ട് സിറ്റി

തിരുവനന്തപുരം നഗരത്തിൽ സ്റ്റാർട്ട് സിറ്റി പദ്ധതി പ്രകാരം നിർമ്മാണം പുരോഗമിക്കുന്ന റോഡുകൾ ജൂൺ 15 നകം സഞ്ചാരയോഗ്യമാക്കുമെന്ന് മന്ത്രി വി. ശിവൻകുട്ടിയുടെ അധ്യക്ഷതയിൽ ചേർന്ന ഉദ്യോഗസ്ഥതല യോഗത്തിൽ തീരുമാനം. മൂന്നു ദിവസമായി പെയ്യുന്ന കനത്ത മഴയെത്തുടർന്ന് നഗരത്തിന്റെ ചില മേഖലകളിലുണ്ടായിട്ടുള്ള വെള്ളക്കെട്ട് നിവാരണം രണ്ടു ദിവസത്തിനകം പൂർത്തിയാക്കാനും യോഗത്തിൽ തീരുമാനമായി. റോഡ് നിർമ്മാണത്തിനായി കുഴിയെടുത്ത് വെള്ളക്കെട്ടുണ്ടായ ഭാഗങ്ങളിൽ മുന്നറിയിപ്പ് ബോർഡുകൾ സ്ഥാപിച്ച് സുരക്ഷിതമാക്കണമെന്നും യോഗം നിർദ്ദേശം നൽകി.



എ സി സൂപ്പർ ഫാസ്റ്റ്

കെ എസ് ആർ ടി സിയുടെ പുതിയ എ സി സൂപ്പർ ഫാസ്റ്റ് ബസിന്റെ പരീക്ഷണ ഓട്ടം ഇന്ന് നടന്നു. തിരുവനന്തപുരത്ത് ഗതാഗത മന്ത്രി കെ ബി ഗണേഷ് കുമാർ ഉദ്ഘാടനം നിർവ്വഹിച്ചു. സെക്രട്ടേറിയറ്റ് പരിസരത്ത് നിന്ന് തമ്പാനൂർ വരെ സ്വയം ഓടിച്ചാണ് പരീക്ഷണ ഓട്ടം മന്ത്രി ഉദ്ഘാടനം ചെയ്തത്. ഓണക്കാലത്ത് സർവ്വീസ് പൂർണ്ണമായും ആരംഭിക്കാനാണ് കെ എസ് ആർ ടി സിയുടെ തീരുമാനം. ആദ്യഘട്ടത്തിൽ കൊച്ചി വരെയാണ് സർവ്വീസ്. പിന്നീട് ഇത് കോഴിക്കോട് വരെ നീട്ടും.

#####

പത്തനംതിട്ട (ഇൻട്രോ)

പത്തനംതിട്ട ജില്ലയിലെ ചിലയിടങ്ങളിൽ ആഭിചാരക്രിയകളും ദുർമന്ത്രവാദവും നടക്കുന്നതായി പരാതികളുയരുന്ന പശ്ചാത്തലത്തിൽ പൊതുജനങ്ങളോട് ജാഗ്രത പാലിക്കണമെന്ന് പത്തനംതിട്ട ജില്ല പോലീസ് മേധാവി അഭ്യർത്ഥിച്ചു. ഇത്തരം പരാതികളിൽ ശക്തമായ നടപടികൾ സ്വീകരിക്കാനും കർശന നിർദ്ദേശം നൽകിയിട്ടുണ്ട്.

വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ.....

(ഫോൺ - വോയിസ്)

#####

ഐപിഎൽ

ഐപിഎൽ ക്രിക്കറ്റ് പ്ലേ ഓഫ് മത്സരങ്ങൾക്ക് ഇന്ന് തുടക്കം. ഒന്നാം ക്വാളിഫയറിൽ സൺറൈസേഴ്സ് ഹൈദരാബാദ് കൊൽക്കത്ത നൈറ്റ് റൈഡേഴ്സുമായി ഏറ്റുമുട്ടും. രാത്രി 7.30 ന് അഹമ്മദാബാദിലെ നരേന്ദ്രമോദി സ്റ്റേഡിയത്തിലാണ് മത്സരം.

#####

ഓഹരി + സ്വർണം

രാജ്യത്തെ ഓഹരി വിപണികളിൽ ചാഞ്ചാട്ടം. ബോംബെ ഓഹരി സൂചിക സെൻസെക്സ് 53 പോയിന്റ് നഷ്ടത്തിൽ 73,953 ലും, ദേശീയ ഓഹരി സൂചിക നിഫ്റ്റി 27 പോയിന്റ് നേട്ടത്തിൽ 22,529 ലും വ്യാപാരം അവസാനിപ്പിച്ചു.

സ്വർണവില കുറഞ്ഞു. പവൻ 480 രൂപ താഴ്ന്ന് 54,640 രൂപയും, ഗ്രാമിന് 60 രൂപ കുറഞ്ഞു 6,830 രൂപയുമാണ് ഇന്നത്തെ വില.

&&&&&&&&&&&&&&&&&&

ഹജ്ജ്

സംസ്ഥാന ഹജ്ജ് കമ്മിറ്റി വഴി ഹജ്ജ് കർമ്മത്തിന് പുറപ്പെട്ട ആദ്യത്തെ രണ്ട് സംഘങ്ങൾ മക്കയിലെത്തി. ഇന്ന് പുലർച്ചെ 12.58 നും രാവിലെ 8.27 നുമായി കരിപ്പൂരിൽ നിന്ന് പുറപ്പെട്ട എയർ ഇന്ത്യ എക്സ്പ്രസിന്റെ ആദ്യ രണ്ട് വിമാനങ്ങളിൽ യാത്ര തിരിച്ച 332 പേരാണ് മക്കയിലെത്തിയത്. മൂന്നാമത്തെ വിമാനം ഇന്ന് വൈകിട്ട് ജിദ്ദയിലേക്ക് പുറപ്പെട്ടിട്ടുണ്ട്.

&&&&&&&&&&&&&&&&&&

&&&&&&&&&&&&&&&&&&

&&&&&&&&&&&&

&&&

&&

&